

சாராம்சம்: இனிய குழந்தைகளே, இப்பொழுது பிறரின் பெயரிலும் வடிவிலும் சிக்கிக் கொண்டிருந்தல் என்ற நோயிலிருந்து நீங்கள் பாதுகாப்பாக இருக்க வேண்டும். எந்தப் பிழையான கணக்கையும் நீங்கள் உருவாக்காதீர்கள். ஒரேயொரு தந்தையின் நினைவில் மாத்திரம் நிலைத்திருங்கள்.

கேள்வி: எந்த பிரதான முயற்சியைச் செய்வதனால் பாக்கியசாலிக் குழந்தைகள் தமது பாக்கியத்தை உருவாக்கிக் கொள்கின்றார்கள்?

பதில்: பாக்கியசாலிக் குழந்தைகள் அனைவருக்கும் சந்தோஷத்தைக் கொடுப்பதற்கான முயற்சியை செய்கின்றார்கள். அவர்கள் ஒருபோதும் தமது எண்ணங்களினாலும், வார்த்தைகளினாலும், செயல்களினாலும் எவருக்கும் துன்பத்தை விளைவிப்பதில்லை. தொடர்ந்தும் அமைதியாகவும் சாந்தமாகவும் இருந்தால் நீங்கள் தொடர்ந்தும் உங்கள் பாக்கியத்தை உருவாக்கிக் கொள்வீர்கள். இது உங்களது மாணவ வாழ்க்கையாகும். நீங்கள் இனியும் திணறாது அளவற்ற சந்தோஷத்தில் இருக்க வேண்டும்.

பாடல்: நீங்களே தாயும் நீங்களே தந்தையும்.....

ஓம் சாந்தி. குழந்தைகளாகிய நீங்கள் அனைவரும் முரளியை செவிமடுக்கின்றீர்கள். நீங்கள் எங்கு முரளியைப் பெற்றாலும், புகழப்படுகின்றவர் ஒரு சரீரதாரியல்ல, அப் புகழுக்குரியவர் அசரீரியானவரே என்பதை நீங்கள் அனைவரும் அறிவீர்கள். அசரீரியானவர் ஒரு சரீரதாரியின் மூலம் நேரடியாக முரளியை பேசுகின்றார். ஆத்மாவாகிய நான் இப்பொழுது அவரைப் பார்க்கின்றேன் என்று உங்களாலும் கூற முடியும். ஓர் ஆத்மா மிகவும் சூட்சுமமானவர் ஆவார். ஓர் ஆத்மாவை இக் கண்களால் பார்க்க முடியாது. ஆத்மாக்கள் சூட்சுமமானவர்கள் என்பதை பக்தி மார்க்கத்தைச் சேர்ந்தவர்களும் புரிந்து கொண்டிருக்கின்றார்கள், ஆனால் ஆத்மா என்றால் என்ன என்பதன் முழுமையான புரிந்துணர்வு அவர்களின் புத்தியில் இல்லை. உலகில் உள்ள அனைவருமே கடவுளை நினைவு செய்கின்றார்கள், ஆனால் அவர் யார் என்பது அவர்களுக்குத் தெரியாது. உங்களுக்கும் இது தெரியாதிருந்தது. அவர் ஒரு லௌகீக ஆசிரியரோ அல்லது உறவினரோ அல்ல என்ற நம்பிக்கை குழந்தைகளாகிய உங்களுக்கு இப்பொழுது உள்ளது. உலகில் உள்ள ஏனைய மனிதர்களைப் போன்றே இந்த தாதாவும் ஒரு மனிதர் ஆவார். 'நீங்களே தாயும் நீங்களே தந்தையும்' என்று நீங்கள் புகழ் பாடி, அவர் மேலே இருக்கின்றார் என்று நம்பினீர்கள். தந்தை கூறுகின்றார்: நான் இப்பொழுது இவருக்குள் பிரவேசித்துள்ளேன். நீங்கள் நினைவு செய்த அவரேதான் நான், இப்பொழுது இவருக்குள் பிரவேசித்துள்ளேன். முன்னர் நீங்கள் அதிகளவு அன்புடன் புகழ்ந்து பாடிய போதிலும், உங்களுக்குப் பயமும் இருந்தது. பாபா இப்பொழுது இச் சரீரத்திற்குள் பிரவேசித்துள்ளார். அசரீரியானவர் இந்த சரீரதாரியினுள் பிரவேசித்துள்ளார். அவர் இங்கமர்ந்திருந்து குழந்தைகளாகிய உங்களுக்குக் கற்பிக்கின்றார். அவர் கற்பிக்கின்றார் என்பது உலகில் உள்ள எவருக்கும் தெரியாது. கிருஷ்ணரே கீதையின் கடவுள் என்றும், அவரே இராஜயோகம் கற்பிக்கின்றார் என்றும் அவர்கள் நினைக்கிறார்கள். அச்சா, அவ்வாறாயின் தந்தை என்ன செய்கின்றார்? 'நீங்களே தாயும் நீங்களே தந்தையும்' என்று நீங்கள் பாடிய போதிலும், அவரிடமிருந்து நீங்கள் எதைப் பெற்றீர்கள் அதனை எப்பொழுது பெற்றீர்கள் என்றும் அறியாதிருந்தீர்கள். கீதை வாசிக்கப்படும் பொழுது, நீங்கள் அதனை செவிமடுக்கும் போது, நீங்கள் இராஜயோகத்தை கிருஷ்ணரிடம் இருந்து கற்றீர்கள் என்று நீங்கள் நம்பியதுடன், அவர் மீண்டும் வந்து எப்பொழுது கற்பிப்பார் என்று காத்திருந்தீர்கள். இந்த நேரத்தில் இப்பொழுது அதே மகாபாரதயுத்தமே இடம்பெறுகின்றது என்பது இப்பொழுது உங்களுக்கு புரிகின்றது. எனவே இது கிருஷ்ணரிற்குரிய காலமும் ஆகும். நிச்சயமாக, அதே வரலாறும், புவியிலும் மீண்டும் இடம்பெற வேண்டும். கீதைக்கான கடவுள் இருக்க வேண்டும் என்பதை மக்கள் நாளடைவில் வந்து புரிந்து கொள்வார்கள். மகாபாரத யுத்தம் நிச்சயமாகத் தெரிகின்றது. இந்த உலகம் நிச்சயமாக அழிக்கப்படும். பாண்டவர்கள் மலைக்குச் சென்றார்கள் என்று காட்டப்பட்டுள்ளது. எனவே அழிவு நிச்சயமாக சற்று முன்னிலையிலேயே உள்ளது என்பது மக்களின் புத்திக்குப் புரிய வேண்டும். எவ்வாறாயினும், கிருஷ்ணர் எங்கே உள்ளார்? கீதையின் கடவுள் கிருஷ்ணர் அல்ல, அவர் சிவனே என்பதை அவர்கள் உங்கள் மூலமாகச் செவிமடுக்கும் வரைக்கும் அவர்கள் அவரைத் தேடிக் கொண்டிருப்பார்கள். இவ் விடயம் உங்கள் புத்தியில் மிகவும் உறுதியாக உள்ளது. அதனை உங்களால் என்றுமே மறக்க முடியாது. கீதையின் கடவுள் சிவனே அன்றி கிருஷ்ணர் அல்ல என்பதை உங்களால் எவருக்குமே விளங்கப்படுத்த முடியும். உங்களைத் தவிர உலகிலுள்ள வேறு எவருமே இவ்வாறு கூற மாட்டார்கள். கீதையின் கடவுள் உங்களுக்கு இராஜயோகத்தைக் கற்பித்ததால், அவர் நிச்சயமாக மனிதரில் இருந்து நாராயணனை உருவாக்கி இருக்க வேண்டும். கடவுள் உங்களுக்குக் கற்பிக்கின்றார் என்பதையும், அவர் உங்களை மனிதரில் இருந்து நாராயணன் ஆக்குகின்றார் என்பதையும் குழந்தைகளாகிய நீங்கள் புரிந்து கொண்டிருக்கின்றீர்கள். சுவர்க்கத்தில் இலக்ஷ்மி நாராயணனின் இராச்சியமே இருந்தது. அந்த சுவர்க்கம் இப்பொழுது இல்லை. ஆகையால் நாராயணனோ அல்லது தேவர்களோ இப்பொழுது இல்லை. படங்களில் இருந்து அவர்கள் முன்னர் இருந்துள்ளார் என்பது புரிந்து கொள்ள முடிகின்றது. அவர்கள் எத்தனை ஆண்டுகளுக்கு முன்னர் இருந்தார்கள் என்பதை நீங்கள் இப்பொழுது புரிந்து கொண்டிருக்கின்றீர்கள். 5000 வருடங்களின் முன்னர் அவர்களின் இராச்சியம் இருந்தது என்பதை நீங்கள் மிகத் தெளிவாக அறிந்துள்ளீர்கள். இப்பொழுது இது இறுதியாகும், யுத்தம் உங்கள் முன்னிலையில் உள்ளது. தந்தையே உங்களுக்குக் கற்பிக்கின்றார் என்பதை நீங்கள் புரிந்து கொண்டிருக்கின்றீர்கள். நீங்கள் அனைவரும் உங்கள் நிலையங்களில் கற்று, பிறருக்கும் கற்பிக்கின்றீர்கள். பிறருக்குக் கற்பிக்கும் வழிமுறை மிகவும் நல்லது. படங்களைப் பயன்படுத்தி அனைத்தையும் மிகத்தெளிவாகப் விளங்கப்படுத்த முடியும். பிரதானமான விடயம்: கீதையின் கடவுள்

யார்? அவர் சிவனா அல்லது கிருஷ்ணர்? அதிகளவு வேறுபாடு உள்ளது. சுவர்க்கத்தை ஸ்தாபிப்பவரும், அனைவருக்கும் ஜீவன்முத்தியை அருள்பவரும், மீண்டும் ஒருமுறை ஆதி சனாதனதேவிதேவதா தர்மத்தை ஸ்தாபிப்பவரும் சிவனா அல்லது கிருஷ்ணர்? இறுதியில், இந்த மூன்று விடயங்களுக்கும் இடையில் எடுக்கப்படும் தீர்மானமே பிரதான விடயமாகும். பாபா இதனை வலியுறுத்துகின்றார். மக்கள் தமது அபிப்பிராயங்களை எழுதி, இது மிகவும் நல்ல விடயம் என்று கூறிய போதிலும், அதில் எப்பயனும் இல்லை. உங்களது பிரதான விடயங்களை நீங்கள் வலியுறுத்திக் கூற வேண்டும். இதிலேயே உங்கள் வெற்றி உள்ளது. ஒரேயொரு கடவுளே உள்ளார் என்று நீங்கள் நிரூபிக்கின்றீர்கள். கீதையை வாசிப்பவர்களும் கடவுள் என்றல்ல. இராஜயோகத்தின் மூலமும் ஞானத்தின் மூலமும் கடவுள் தேவ தர்மத்தை ஸ்தாபித்தார். பாபா விளங்கப்படுத்துகின்றார்: சில குழந்தைகள் மாயையினால் தாக்கப்படுகின்றார்கள். எவருமே இன்னமும் கர்மாதீத நிலையை அடையவில்லை. தொடர்ந்தும் முயற்சி செய்வதனால், நீங்கள் இறுதியில் பாபாவின் நினைவில் சதா சந்தோஷத்துடன் இருப்பீர்கள். எந்த சோர்வும் இருக்கமாட்டாது. இப்பொழுது உங்கள் தலைகளின் மீது பெரும் பாவச் சுமை உள்ளது. நினைவு செய்வதனால் மாத்திரமே அதனை அகற்ற முடியும். இந்த முயற்சிக்கான வழிமுறையை தந்தை உங்களுக்குக் கூறியுள்ளார். நினைவு செய்வதனால் மாத்திரமே உங்கள் பாவங்களை அழிக்க முடியும். நினைவு செய்யாததால், பிறரின் பெயரிலும் வடிவிலும் சிக்கிக் கொண்டுள்ள பல மூடர்கள் (புத்துக்கள்) உள்ளனர். அவர்கள் முகமலர்ச்சியுடன் இருக்கவோ அல்லது ஞானத்தைப் பிறருக்கு விளங்கப்படுத்தவோ சிரமப்படுகின்றார்கள். இன்று, எவருக்காவது சந்தோஷத்துடன் விளங்கப்படுத்துகின்றார்கள், நாளையோ அவர்கள் திணற ஆரம்பிப்பதால் அவர்களுடைய சந்தோஷம் மறைந்து விடுகின்றது. மாயை எப்பொழுது உங்களைத் தாக்குகின்றாள் என்பதை நீங்கள் புரிந்து கொள்ள வேண்டும். ஆகையாலேயே நீங்கள் தந்தையை நினைவு செய்ய முயற்சி செய்ய வேண்டும். அமைதியின்றி அழுது புலம்பாதீர்கள். மாயை உங்களை செருப்பால் அடிக்கின்றாள் என்பதை புரிந்து கொண்டு பாபாவை நினைவு செய்ய முயற்சி செய்யுங்கள். தந்தையை நினைவு செய்வதன் மூலம், நீங்கள் அதிகளவு சந்தோஷத்தைப் பெறுவதுடன், ஞானமும் உங்கள் உதடுகளிலிருந்து உடனடியாக வெளிப்படும். தூய்மையாக்குபவரான தந்தை கூறுகின்றார்: என்னை நினைவு செய்யுங்கள்! வேறு எந்த மனிதருக்கும் படைப்பவரான தந்தையின் அறிமுகம் இல்லை. மனிதர்களாகிய உங்களுக்கே தந்தையை தெரியாதிருக்கும் போது, நீங்கள் மிருகங்களை விட மோசமாக இருக்கின்றீர்கள். கிருஷ்ணரின் பெயர் கீதையில் புகுத்தப்பட்டுள்ளது. அவ்வாறாயின், அவர்களால் எவ்வாறு தந்தையை நினைவு செய்ய முடியும்? இதுவே மிகப் பெரிய தவறு என்பதை நீங்கள் அனைவருக்கும் விளங்கப்படுத்த வேண்டும். சிவபாபாவே கீதையின் கடவுள் ஆவார். அவர் மாத்திரமே உங்கள் ஆஸ்தியை உங்களுக்குக் கொடுக்கின்றார். அவரே முத்தியையும், ஜீவன்முத்தியையும் அருள்பவர் ஆவார். இது ஏனைய சமயத்தினரின் புத்தியில் இருப்பதில்லை. அவர்கள் தமது கர்மகணக்கைத் தீர்த்து வீடு திரும்புகின்றார்கள். இறுதியில், அவர்கள் சிறிதளவு அறிமுகத்தைப் பெறுகின்றார்கள், எனினும் அவர்கள் தத்தமது சமயங்களுக்கே திரும்பிச் செல்கின்றார்கள். தந்தை உங்களுக்கு விளங்கப்படுத்துகின்றார்: நீங்கள் தேவர்களாக இருந்தீர்கள். இப்பொழுது தந்தையை நினைவு செய்வதன் மூலம், உங்கள் பாவங்கள் அழிக்கப்பட்டு நீங்கள் மீண்டும் தேவர்கள் ஆகுவீர்கள். எவ்வாறாயினும், உங்களில் சிலர் இன்னமும் பிழையான செயல்களைச் செய்கின்றீர்கள். சிலர் பாபாவிற்கு எழுதுகின்றார்கள்: இன்று, எனது ஸ்திதி சோர்வாக இருந்தது. நான் தந்தையை நினைவு செய்யவில்லை. நீங்கள் நினைவு செய்யாதிருந்தால், நீங்கள் நிச்சயமாக சோர்வடைவீர்கள். இது சடலங்களின் உலகமாகும். அனைவரும் ஏற்கனவே மரணித்துள்ளார்கள். நீங்கள் தந்தைக்கு உரியவர்கள். ஆகையால், தந்தையின் கட்டளையாவது: என்னை நினைவு செய்தால் உங்கள் பாவங்கள் அழிக்கப்படும். இச் சரீரங்கள் பழையதும் தமோபிரதானும் ஆகும். இறுதிவரை ஏதோ ஒன்று இடம்பெற்றுக் கொண்டிருக்கும். தந்தையின் நினைவில் நிலைத்திருந்து, உங்கள் கர்மாதீத நிலையை நீங்கள் அடையும் வரை, மாயை தொடர்ந்தும் உங்களை அசைப்பாள். அவள் எவரையும் விட்டு வைக்க மாட்டாள். மாயை உங்களை எவ்வாறு தடுமாறச் செய்கின்றாள் என்பதை தொடர்ந்தும் சோதித்துப் பாருங்கள். கடவுள் உங்களுக்குக் கற்பிக்கின்றார். இதனை நீங்கள் ஏன் மறக்க வேண்டும்? தந்தையே உயிரைவிட அதிகளவு நேசிக்கப்படுபவர் என்று ஆத்மா கூறுகின்றார். அத்தகைய தந்தையை நீங்கள் ஏன் மறக்கின்றீர்கள்? நீங்கள் பிறருக்கு தானம் செய்ய வேண்டும் என்பதற்காகவே தந்தை உங்களுக்கு இந்தச் செல்வத்தைக் கொடுக்கின்றார். நீங்கள் கண்காட்சிகளிலும், திருவிழாக்களிலும் அதனை பலருக்கும் தானம் செய்யலாம். நீங்களாகவே உங்கள் சொந்த ஆர்வத்தில் இயல்பாகவே அங்கு ஒடோடிச் செல்ல வேண்டும். இப்பொழுது, அங்கு சென்று விளங்கப்படுத்துவதற்கு பாபா உங்களை உற்சாகப்படுத்த வேண்டியுள்ளது. எவ்வாறாயினும், அதற்கு முதலில் நீங்கள் இந்த ஞானத்தை மிகவும் நன்றாகப் புரிந்து கொண்டிருக்க வேண்டும். சரீர உணர்வுடையோரின் அம்பு இலக்கைத் தாக்க மாட்டாது. பல வகையான வாள்களும் உள்ளன. உங்கள் யோக வாளை நீங்கள் மிகவும் கூராக வைத்திருக்க வேண்டும். பலரிடமும் சென்று, அவர்களுக்கு நன்மை செய்வதற்கான சேவை செய்யும் ஆர்வம் உங்களுக்கு இருக்க வேண்டும். இறுதியில் உங்களுக்குத் தந்தையின் நினைவைத் தவிர வேறு எவரது நினைவும் இல்லாதிருப்பதற்கு, இப்பொழுது உங்களுக்குத் தந்தையை நினைவு செய்யும் பயிற்சி அதிகளவில் இருக்க வேண்டும். அப்பொழுதே உங்களால் இராஜ அந்தஸ்தைக் கோர முடியும். இறுதி கணத்தில், அல்.பாவினது நினைவும், நாராயணனின் நினைவும் மாத்திரமே இருக்க வேண்டும். தந்தையையும் ஆஸ்தியான, நாராயணனையும் மாத்திரமே நினைவு செய்யுங்கள். எவ்வாறாயினும் மாயை எதிலும் குறைந்தவள் அல்ல. பலவீனமானவர்கள் முற்றாக விழுந்து விடுகின்றார்கள். ஒருவரது பெயரிலும் வடிவிலும் சிக்கிக்

கொள்ளும் பொழுதே பிழையான செயல்களுக்கான கணக்கு உருவாக்கப்படுகின்றது. அவர்கள் தனிப்பட்ட முறையில் ஒருவருக்கொருவர் குறிப்புகளை பரிமாறிக் கொள்கின்றார்கள். நீங்கள் சரீரதாரியின் மீது அன்பை வளர்த்துக் கொண்டால், நீங்கள் பிழையான கர்ம கணக்கை உருவாக்கிக் கொள்கின்றீர்கள். பாபாவிற்கு செய்திகள் கிடைக்கின்றன. அவர்கள் பிழையான செயல்களைச் செய்த பின்னர் அவர்கள் கூறுகின்றார்கள்: பாபா, இவ்வாறு நடந்து விட்டது. ஓ! ஆனால் நீங்கள் ஏற்கனவே பிழையான கர்ம கணக்கை உருவாக்கிக் கொண்டீர்கள். அனைவரது சரீரமும் தூய்மையற்றதாகும். அதனை நீங்கள் ஏன் நினைவு செய்கின்றீர்கள்? தந்தை கூறுகின்றார்: என்னை நினைவு செய்தால், நீங்கள் சதா சந்தோஷமாக இருப்பீர்கள். இன்று, அவர்கள் சந்தோஷமாக இருக்கின்றார்கள், நாளை, அவர்கள் சடலங்கள் ஆகுகின்றார்கள். பிறவி பிறவியாக நீங்கள் பிறரின் பெயரிலும் வடிவத்திலும் சிக்கி கொண்டிருந்தீர்கள். பிறரின் பெயரிலும் வடிவிலும் சிக்கிக் கொள்ளும் நோய் சுவர்க்கத்தில் இருக்க மாட்டாது. அங்கே முழுக் குடும்பமும் பற்றிலிருந்து விடுபட்டுள்ளது. தாம் ஆத்மாக்களே அன்றி சரீரங்கள் அல்ல என்பதை அவர்கள் புரிந்து கொண்டிருக்கின்றார்கள். அது ஆத்ம உணர்வுடைய உலகமாகும். இது சரீர உணர்வுடைய உலகமாகும். அதன் பின்னர் நீங்கள் அரைக்கல்பத்திற்கு ஆத்ம உணர்வுடையவர்கள் ஆகுகின்றீர்கள். தந்தை கூறுகின்றார்: இப்பொழுது சரீர உணர்வைத் துறந்து விடுங்கள்! ஆத்ம உணர்வுடையவர் ஆகுவதன் மூலம், நீங்கள் மிகவும் இனிமையாகவும் சாந்தமாகவும் ஆகுகின்றீர்கள். தந்தையை மறக்காதிருப்பதற்கு பிறரைத் தூண்டுகின்ற முயற்சியை வெகுசிலரே செய்கின்றார்கள். தந்தை ஒரு கட்டளை பிறப்பிக்கின்றார்: என்னை நினைவு செய்யுங்கள்! ஒரு அட்டவணை வைத்திருங்கள்! எவ்வாறாயினும் நீங்கள் அட்டவணை ஒன்றை வைத்திருப்பதற்கு மாயை உங்களை அனுமதிப்பதில்லை. அத்தகைய இனிமையான தந்தையை நீங்கள் அதிகளவு நினைவு செய்ய வேண்டும்! அவர் கணவருக்கெல்லாம் கணவரும், தந்தையருக்கெல்லாம் தந்தையும் ஆவார். நீங்கள் தந்தையை நினைவு செய்வதுடன், பிறரை உங்களுக்குச் சமமாக்குகின்ற முயற்சியையும் செய்ய வேண்டும். இதனை செய்வதில் நீங்கள் மிகவும் ஆர்வமுடையவராக இருக்க வேண்டும். தந்தை சேவை செய்கின்ற குழந்தைகளை அவர்களின் லௌகீகவேலையை விட்டு விலகச் செய்கின்றார். உங்கள் குழலைப் பார்க்கும் போது, அவர் கூறுகின்றார்: இந்த வியாபாரத்தில் மும்முரமாக ஈடுபடுங்கள். உங்கள் இலக்கும் இலட்சியமும் உங்கள் முன்னிலையில் உள்ளது. பக்தி மார்க்கத்தில் உள்ளவர்கள் விக்கிரகங்களின் முன்னிலையில் நினைவில் அமர்கின்றார்கள். உங்களை ஆத்மாவென்று கருதி, தந்தையான கடவுளை நினைவு செய்ய வேண்டும். சரீரமற்றவராகி, சரீரமற்ற தந்தையை நினைவு செய்யுங்கள். இதற்கு முயற்சி தேவையாகும். உலக அதிபதியாகுதல் என்றால் உங்கள் மாமியாரின் வீட்டிற்குச் செல்வதைப் போன்றல்ல! தந்தை கூறுகின்றார்: நான் உலக அதிபதி ஆகுவதில்லை. நான் உங்களையே அவ்வாறு ஆக்குகின்றேன். அவர் உங்களுக்காக அதிகளவு பிரயத்தனம் செய்ய வேண்டியுள்ளது. இயல்பாகவே தகுதியான குழந்தைகள் வேலையில் இருந்து விடுமுறை பெற்று, சேவையில் ஈடுபடும் அக்கறை கொண்டிருப்பார்கள். சில குழந்தைகளுக்கு பந்தனம் உள்ளது. ஆனால் அவர்களுக்கு பற்றும் உள்ளது. தந்தை கூறுகின்றார்: உங்கள் நோய் அனைத்தும் வெளிப்படும். தந்தையைத் தொடர்ந்தும் நினைவு செய்யுங்கள். எவ்வாறாயினும் மாயை உங்களை அவரிடத்திலிருந்து விலகியிருக்கச் செய்வாள். நினைவே பிரதான விடயமாகும். நீங்கள் படைப்பவரதும் படைப்பின் ஆரம்பம், மத்தி, இறுதியின் ஞானத்தைப் பெற்றிருக்கின்றீர்கள். ஆகையால், உங்களுக்கு வேறு என்ன வேண்டும்? பாக்கியசாலிக் குழந்தைகள் அனைவரையும் சந்தோஷம் அடையச் செய்கின்றார்கள். அவர்கள் தமது எண்ணங்களினாலும், வார்த்தைகளினாலும், செயல்களினாலும் எவரையும் சந்தோஷத்தை இழக்கச் செய்வதில்லை. அவர்கள் சாந்தமாக பழகுவதால், அவர்கள் தொடர்ந்தும் தங்களது பாக்கியத்தை உருவாக்கிக் கொள்கின்றார்கள். இதனை ஒருவர் புரிந்து கொள்ளாத போது, அது அவரது பாக்கியத்தில் இல்லை என்றே அர்த்தமாகும். இந்த பாக்கியம் இருப்பவர்கள் மிகவும் கவனமாக செவிமடுக்கின்றார்கள். அவர்கள் தாம் என்ன செய்கின்றோம் என்ற தமது அனுபவத்தையும் பகிர்ந்து கொள்கின்றார்கள். அவர்கள் கூறுகின்றார்கள்: நான் சீரழிவான செயல்களையே செய்து கொண்டிருந்தேன் என்பதை நான் இப்பொழுது புரிந்து கொண்டிருக்கின்றேன். தந்தையை நினைவு செய்யும் போதே, உங்களால் ஜீவன்முக்தியை பெற முடியும். ஒருவர் மிகவும் சிரமப்பட்டே அரை மணித்தியாலத்திலிருந்து ஒரு மணித்தியாலம் வரை பாபாவை நினைவு செய்கின்றார். எஞ்சிய நேரத்தில் அவர்கள் திணறுகின்றார்கள். தந்தை கூறுகின்றார்: நீங்கள் அரைக் கல்பமாகத் திணறிக் கொண்டிருந்தீர்கள். இப்பொழுது தந்தையை கண்டு கொண்டிருப்பதால், நீங்கள் சந்தோஷமாக இருக்க வேண்டும். இது உங்களது மாணவ வாழ்க்கை என்பதால், நீங்கள் சந்தோஷமாக இருக்க வேண்டும். எவ்வாறாயினும், குழந்தைகளாகிய நீங்கள் மீண்டும் மீண்டும் தந்தையை மறக்கின்றீர்கள். அவர் கூறுகின்றார்: நீங்கள் கர்ம யோகிகள். உங்கள் வியாபாரம் போன்றவற்றில் நீங்கள் ஈடுபட வேண்டும். குறைவாக நித்திரை செய்வது மிகவும் நல்லது. இந்த நினைவில் இருப்பதால் நீங்கள் வருமானத்தை ஈட்டிக் கொள்கின்றீர்கள். அத்துடன் நீங்கள் சந்தோஷமாகவும் இருக்கின்றீர்கள். நினைவில் அமர்ந்திருத்தல் மிகவும் அவசியமாகும். பகல் பொழுதில் உங்களுக்கு நேரம் இல்லாதிருந்தால், இரவு நேரத்தில் அதற்காக நேரத்தை ஒதுக்குங்கள். இந்த நினைவினால் நீங்கள் அதிகளவு சந்தோஷத்தை கொண்டிருப்பீர்கள். உங்களுக்கு எவரிடத்திலாவது பந்தனம் இருக்குமாயின், நீங்கள் தந்தையிடம் இருந்து ஆஸ்தியை பெற விரும்புகின்றீர்கள் என்றும், அதிலிருந்து எவரும் என்னைத் தடுக்க முடியாது என்றும் அவரிடம் கூறுங்கள். அரசாங்கத்திடமும் விளங்கப்படுத்துங்கள்: விநாசம் முன்னிலையில் உள்ளது. தந்தை கூறுகின்றார்: என்னை நினைவு செய்தால் உங்கள் பாவங்கள் அழிக்கப்படும். இந்த இறுதி பிறவியில் தூய்மையாக இருங்கள். ஆகையாலேயே நாங்கள் தூய்மை ஆகுகின்றோம். எவ்வாறாயினும், இந்த ஞானத்தின் போதை இருப்பவர்

மாத்திரமே இவ்வாறு கூறுவார்கள். இங்கு வந்த பின்னரும் சரீரதாரிகளை நினைவு செய்கின்றீர்கள் என்றிருக்கக் கூடாது. சரீர உணர்வினால் சண்டை சச்சரவில் ஈடுபடுதல் என்றால் கோபம் என்ற தீய ஆவியின் பிடிக்குள் சிக்கியுள்ளதைப் போன்றதாகும். கோபப்படுகின்ற எவரையும் பாபா ஏற்றெடுத்தும் பார்ப்பதில்லை. சேவை செய்பவர்களின் மீது அன்பு உள்ளது. அவர்களின் செயற்பாடுகளோ சரீர உணர்வுடையதாகும். நீங்கள் தந்தையை நினைவு செய்தால் அழகானவர் ஆகுவீர்கள். இதுவே பிரதான விடயமாகும். ஒருவரையொருவர் பாருங்கள், ஆனால் தந்தையை நினைவு செய்யுங்கள். சேவைக்காக உங்கள் எலும்புகளையும் கொடுங்கள். பிராமணர்கள் ஒருவரோடொருவர் உவர் நீரைப் போன்றல்லாது, பாலும் சீனியையும் போன்று வாழ வேண்டும். அவர்களுக்குப் புரியாததால், அவர்கள் ஒருவர் மீது ஒருவரும், தந்தையின் மீதும் விருப்பமின்மை கொண்டிருக்கின்றார்கள். அத்தகைய குழந்தைகள் எத்தகைய அந்தஸ்தைக் கோர முடியும்? இறுதி நேரத்தில், நீங்கள் செய்தவற்றிற்கான காட்சிகளைப் பெற்று, நீங்கள் செய்த தவறுகளை உணர்வீர்கள். தந்தை கூறுகின்றார்: ஒருவரது பாக்கியத்தில் இல்லாதிருந்தால், யாரால் என்ன செய்ய முடியும்? அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்

1. பந்தனத்தில் இருந்து விடுபடுவதற்கு இந்த ஞானத்தின் உங்கள் போதையை பேணுங்கள். சரீர உணர்விற்கான நடத்தை இருக்கக் கூடாது. ஒருவரோடு ஒருவர் பழகும் போது, உவர் நீரைப் போன்ற எந்த சம்ஸ்காரங்களும் இருக்கக் கூடாது. நீங்கள் சரீரதாரிகளின் மீது அன்பு வைக்கும் போது, உங்களால் பந்தனத்திலிருந்து விடுபட முடியாது.

2. கர்மயோகியாக வாழுங்கள். நிச்சயமாக நினைவில் அமருங்கள். ஆத்ம உணர்வுடையவர் ஆகி, மிகவும் இனிமையானவராகவும், சாந்தமானவராகவும் ஆக முயற்சி செய்யுங்கள். சேவைக்காக உங்கள் எலும்புகளையும் கொடுங்கள்.

ஆசீர்வாதம்: பற்றை அழிப்பவராகவும் நினைவின் சொருபமாகவும் இருந்து 'மன்மனாபவ' என்ற வழிமுறையை பயன்படுத்துவதன் மூலம் எந்த பந்தனத்தின் விதையையும் முடிப்பவர் ஆகுவீர்களாக.

உறவுமுறையே எந்த பந்தனத்தினதும் விதையாகும். நீங்கள் சகல உறவுமுறைகளையும் தந்தையுடனேயே வைத்துக் கொண்டிருப்பதால் வேறு எவர் மீதும் எவ்வாறு பற்று இருக்க முடியும்? உறவுமுறை எதுவும் இல்லாது பற்று இருக்க முடியாது. ஆகையால், பற்று எதுவும் இல்லாவிடின், பந்தனமும் இருக்க மாட்டாது. நீங்கள் விதையை முடித்துள்ளதால், விதை இல்லாமல் எவ்வாறு விருட்சம் வளர முடியும்? இன்னமும் ஏதாயினும் பந்தனம் இருக்குமாயின், நீங்கள் சிலவற்றை துண்டித்திருப்பினும், சிலவற்றுடன் உங்களை இணைத்துக் கொண்டிருக்கின்றீர்கள் என்பது நிரூபிக்கப்படுகின்றது, ஆகையால், 'மன்மனாபவ' என்ற வழிமுறையை பயன்படுத்தி, மனதின் பந்தனத்தையிடும் பற்றை அழிப்பவராகவும் நினைவின் சொருபமாகவும் இருந்தால் 'என்னால் பந்தனத்தை துண்டிக்க முடியாதிருக்கின்றதே என்ன செய்வது' என்ற முறைபாடும் முடிவடையும்.

சுலோகம்: ஆர்வமும் உற்சாகமுமே பிராமண வாழ்க்கையின் மூச்சாகும். ஆகையால், எந்தச் சந்தர்ப்பத்திலும் ஆர்வத்தினதும் உற்சாகத்தினதும் உத்வேகம் குறையாதிருக்கட்டும்.

ஓம் சாந்தி